



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۱۹/۰۴/۲۴

عبدالباري جهاني

## د زرغوني پر مزار

نن مي په فېسبوک کي د زرغوني انا د مقبرې يو عکس وليدی. گمبده يې بدرنگه سوي، دېوالونه يې شورېدلې او د مرميو نښې پکښې ليدلې کېدلې. داسې ښکاري چې د کندهار بدمرغو جنگونو د زرغوني انا ابدې خوبونه هم ناکراره کړي وي. د دروازي، کرکيو او هيندارو خو طبعاً درک نه وو. د دې له مقبرې سره په نيزېدې فاصلو کي هري خواته د کندهار د هغو غازيانو شانداره، مرمريني مقبرې دي چې کارنامې يې د کندهار د خوانانو او زرو ټولو په ياد دي او خدای ته به يې خپل ټول حسابونه وروري وي. هغوی چې په ژوند کي څه مخکي غصب کړي وي هغه يې خپلو بچو ته پرېښودلې او په خپلو مرو يې بي صاحبه مخکي او پراخي غونډۍ ونيولې. په زړه پوري خو لا دا چې اوس يې خلک له زيارتونو څخه مراد هم غواړي. د لوی احمدشاه بابا د مور زرغوني انا د نړېدلې مقبرې له ليدلو سره مي دا نظم وليکی:

يوه هېره هديره ده هم له خپلو هم پرديو  
زرغونه پکښې پرته ده بي مزاره بي جنديو  
نه يې رنگ سته د گمبتي نه يې روغ دي دېوالونه  
هره لوېشت يې لگېدلې د توپکو په مرميو  
نه يې پاته دروازي دي که يو وخت به يې لرلي  
له پخوا څخه فارغه له هيندارو له کرکيو  
نه دعا ته څوک ولاړ دي په دې ورانه کنډواله کي  
نه چا لاس کړ ورته پورته نه زامنو نه لمسيو  
زرغونه انا پرته ده د ابد په خوب ويده ده  
نه مالکه ده د مخکو نه څښتنه د غونډيو  
زيارتونه به جوړيږي د غازيانو پر قبرونو  
د ناموس پر دلالانو پر قاتلو د زلميو  
اوس دا خاوره د هغو ده چې يې مخکه سره تېی کړه  
هم په ښار کي پر وگړو هم په دښت کي پر کيږديو

چې پرون قاتل د قام وو چې پرون شرم د ښار وو  
نن يې څي تر زيارتونو لښکرونه د بگريو  
چې لوټل يې ناموسونه چورول چې يې مالونو  
نن يې خاوري دوا کيږي د رنځونو پخوانيو  
لکه ښه چې يې هيريږي بد هم تېر سي هغه هېر سي  
وطن دک دی له وگړو مېنه تشه له سريو  
پر منبر د حبيبيانو جاهلان دي پورته سوي  
انتقام د جهل اخلي د نسلونو د صديو  
د مرمو مقبرې به جاهلانو ته جوړيږي  
پکښې هېر به سي نومونه د پېريو د زمريو  
پکښې ځالي جوړي کړي تپوسانو شاهينانو  
تر دې بن به ځنگه راسي سپل د تللو توتکيو

د پاڼو شمېره: له ۱ تر ۲

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ [maqalat@afghan-german.de](mailto:maqalat@afghan-german.de)

يادونه: دليکنې د ليکنيزې بڼې پازوالي د ليکوال په غاړه ده، هيله من يو خپله ليکنه له راليږلو مخکي په خبر و لولئ

بد خوبونه مي ليدلي خدايه يو يې ريشتيا مه كړې  
د دېوانو په اوږو كې جنازې دي د بدريو.

د ۲۰۱۹ كال د اپرېل درويشتمه  
ويرجينيا

---

د پاڼو شميره: له ۲ تر ۲

افغان جرمن آنلاين په درنښت تاسو همكاري ته رابولي. په دغه پته له مور سره اړيکه ټينگه كړئ [maqalat@afghan-german.de](mailto:maqalat@afghan-german.de)  
يادونه: دليكني د ليكنيزې بني پازوالي د ليكوال په غاړه ده ، هيله من يو خپله ليكنه له راليرلو مخكې په خير و لولئ